

افغانستان آزاد – آزاد افغانستان

AA-AA

چو کشور نياشد تن من مباد بدین بوم و بر زنده یک تن مباد
همه سر به سر تن به کشتن دهیم از آن به که کشور به دشمن دهیم

www.afgazad.com

afgazad@gmail.com

Political

سیاسی

پیشرو خپرونه ۴۵ گنه

۲۲ نومبر ۲۰۱۲

۲۰۱۴؟؟؟

ویل کیږي چې په ۲۰۱۴ کې به بهرني سرتیري خپل تفر ټول کړي او له افغانستان څخه به خپلي پښې سپکي کړي. اوباما هم د دویم ځل لپاره له ولسمشر کیدو وروسته په خپلي وینا کې وویل چې خپل سرتیري به له افغانستان څخه وباسي او د افغانستان جگړې ته به د عراق د جگړې په څیر د پای ټکی ږدي!!! دا چې د کومو هیوادونو سرتیري به له افغانستان څخه وځي او د کومو هیوادونو به پاتې کیږي، له همدې اوسه یې نښې نښانې څرگندي دي. څه موده وړاندې اندرس فوگ راسموسن د ناټو تړون عمومي منشي وویل چې ناټو چمتو ده له ۲۰۱۴ کال وروسته هم په افغانستان کې خپل ماموریت ته دوام ورکړي، په دې شرط چې د افغانستان دولت ورته بلنه ورکړي! د راسموسن پورتنی څرگندونې په ډاګه کوي چې ښایي د ناټو یو شمیر کمزوري هیوادونه له افغانستان څخه خپل سرتیري وباسي چې همدا اوس هم د نش په شمیر کې راځي خو امریکایي، انگریز او ځیني نور بډایه او پانګه وال هیوادونه به تر هغو له افغانستان څخه خپل ځواکونه ونه باسي تر څو چې په افغانستان کې خپلي ګټې ویني. څرګنده ده چې له ۲۰۱۴ وروسته د امریکا لپاره د زیاتو سرتیرو ساتل په افغانستان کې ګټه نه لري، یوازې هومره سرتیري به په افغانستان کې پاتې شي چې د هغوی ګټې خوندي کړای شي.

کومې آوازي او تبلیغات چې د بهرنيانو لخوا او په افغانستان کې دننه د ځینو رسنیو لخوا خپرېږي، خلکو ته داسې انځور ورکوي چې په ۲۰۱۴ کې د بهرنيو سرتیرو له وتلو سره سم به د هیواد په هر ولایت، ښار او کوڅه کې جگړې پیل شي او د نویمې لسیزې غمیزه به راژوندی کړي، هغه غمیزه چې په ترڅ کې یې کابل په کنډوالي بدل شو او د ۶۵۰۰۰ په شاوخوا کې کابلیان د بنسټپالو تنظیمونو په جگړو کې ووژل شول. دغه «کارپوهان» چې خان د سیاسي مسایلو شنونکي بولي، لا تر اوسه یا د افغانستان د سیاسي مسایلو په الفبی پوه نه دي او یا غواړي د بهرنيو ځواکونو شتون ته په هیواد کې ابدیت ورکړي.

د افغانستان د ارزښت په پام کې نیولو سره هغه څه چې تر ټولو مهم دي، هغه دا چې بهرنيان په ځانګړي ډول امریکایان به تر هغه له افغانستان څخه ونه وځي تر څو چې د خلکو په لاس شړل شوي نه وي. د امریکا متحدو ایالتونو او نورو پانګه والو هیوادونو د دې لپاره په افغانستان کې دومره پانګونه اچولې نه ده چې د سترګو په رپ یا په اصطلاح د بهرنيو سرتیرو په وتلو سره خپل هر څه په سیند لاهو کړي. د هیلري کلنټن په

وینا، دا په افغانستان او سیمه کې د امریکا د بهرني سیاست او پالیسی پیلامه ده او له دې وروسته باید دوي له افغانستان او سیمې څخه هغه څه لاسته راوړي چې د هغې لپاره یې پانگه اچولې او دومره سرتیري یې له لاسه ورکړي دي.

په افغانستان کې له ۲۰۱۴ کال وروسته د گډوډیو رامنځته کیدل او یا د کورنۍ جگړې پیلیدل په هیڅ ډول د امریکا او نورو متحدینو په گټه نه دي. امریکا له ۲۰۱۴ وروسته غواړي په افغانستان او سیمه کې خپلو اصلي موخو ته ورسیري، چې هغه په افغانستان کې د منگولو بڼخول، د خمکې لاندې طبیعي زیرمو ته لاسرسی (چې زرگونه ترلیونونه ډالر ارزښت لري) او په ټولیز ډول پر سیمې د کنټرول درلودل او د خپلو سیالانو خپل دي. له دې کبله په ۲۰۱۴ کې به هیڅ ډول د پام وړ بدلون رانشي کوم چې بی خبره «کارپوهان» یې هره ورځ په ټلویزیونو، راډیوگانو، ورځپاڼو او نورو رسنیو کې خبرې کوي. هغه څه چې امریکا او متحدینو ته یې تر ټولو زیات ارزښت لري، هغه په افغانستان کې پاتې کیدل او خپلو ستراتیژیکو موخو ته رسیدل دي.

افغانستان له څو اړخونو پانگه والو هیوادونو په ځانگړي ډول د امریکا متحدو ایالتونو ته د پام وړ ارزښت لري: د افغانستان ستراتیژیک او جیو پولیټیک موقعیت په سیمه کې (د آسیا زره)، مخدره توکي، بی ساري طبیعي زیرمې، د وسلو د آزمایش تر ټولو ښه لابراتوار او نور. پورتنی ټکي د پانگه والو هیوادونو تنده لا نوره هم زیاتوي څو په افغانستان کې د پښې ځای ولري، په ځانگړي ډول د هغو هیوادونو چې د استعمار او زبیبناک تر ټولو اوږد تاریخ لري. امریکا هم د دغو له ډلې څخه یوه ده چې په هیڅ ډول نه غواړي افغانستان دومره ژر له لاسه ورکړي او یا په کې دومره نارامي او گډوډي رامنځته کړي چې د هغې گټې هم له خطر سره مخامخ کړي.

لنډه دا چې له ۲۰۱۴ کال وروسته د گډوډیو او نارامیو په هکله تبلیغات ټول د دې لپاره کيږي چې په افغانستان کې د بهرنیو سرتیرو شتون اړین وبلل شي څو امریکایي ځواکونه نه د تیري کوونکو بلکې د ژرغونکو په توگه ومنل شي، ځکه امریکایي سرتیري له افغانستان څخه وتونکي نه دي، دوی به تر هغه به افغانستان کې وي څو چې خپلې گټې یې تر لاسه کړي نه وي او په سیمه کې په پوره ډول برلاسي شوي نه وي.